



## **PRIM'AWLA TAL-QORTI ĊIVILI**

**IMĦALLEF**

**ONOR. ROBERT G. MANGION**

**SEDUTA TAT-23 TA' NOVEMBRU, 2023**

**Kawża Numru: 2**

**Rik. Ġur. 505/2013 RGM**

**Michelina sive Lina Zerafa, Josephine sive Jessie Marmara', Carmel Caruana,  
Jennifer Caruana, Anthony Caruana**

**v.**

**Maria Lourdes sive Lourdes Zammit, Clayton Zammit u Antoine Paul Zammit**

### **Il-Qorti**

1. Din hija sentenza dwar talba sabiex il-qorti tiddikjara testment null għaliex skond l-atturi t-testatriċi ma kenitx tipposjedi l-fakultajiet mentali sabiex tapprezza dak li kienet qed tagħmel.
2. B'rikors ġuramentat ipprezentat fit-28 ta' Mejju, 2013 l-atturi ippremettew (i) illi l-attriċi Michelina Zerafa u Josephine Marmara' u l-konvenuti Maria Lourdes Zammit huma aħwa; ulied it-testatriċi Anna Bugeja li mietet fit-13 ta' Novembru, 2012. L-atturi Carmel Caruana, Jennifer Caruan u Anthony Caruana huma ulied id-defunta Mary Caruana, bint premorta tat-testatriċi. Il-konvenuti Clayton John u Antoine Paul aħwa Zammit huma ulied il-konvenuta Maria Lourdes Zammit; (ii) illi permezz ta' testment tal-4 ta' Ottubru, 2012 in atti Nutar Antonella Navarro it-testatriċi ħalliet lil bintha l-

konvenuta Maria Lourdes Zammit b'titolu ta' prelegat ġidha kollu, inkluż proprjeta' li t-testatriċi kienet taf li ma tappartjenix kollha lilha; (iii) illi t-testatriċi ħalliet lill-konvenuti aħwa Zammit id-dritt ta' użu u abitazzjoni tul ħajjithom kollha ta' proprjeta' li ma tappartjenix lit-testatriċi fl-intier tagħha; (iv) illi t-testatriċi ħalliet lill-atturi eredi universali tagħha; (v) illi l-atturi kienu jieħdu ħsieb lit-testatriċi tul ħajjitha kolha; illi t-testatriċi għamlet l-aħħar testment tagħha meta ma kellhiex il-fakultajiet mentali meħtieġa sabiex tagħmel testment u li ma kenitx tipposjedi l-fakultajiet mentali kollha b'mod li setgħet tapprezza dak li kienet qegħda tagħmel; (vi) illi t-testatriċi kienet mhedda mill-konvenuti sabiex tiddisponi favurihom.

3. Għalhekk l-atturi talbu illi l-Qorti tiddikjara li meta fl-4 ta' Ottubru 2012 t-testatriċi għamlet it-testment tagħha "ma kinitx tipposjedi l-fakultajiet mentali tagħha b'mod li ma setgħetx tapprezza dak li qiegħda tagħmel" kif ukoll sabiex il-Qorti tiddikjara t-testment imsemmi "għal kollox null u bla effett fil-liġi".
4. B'risposta ġuramentata tal-25 ta' Ġunju, 2013 il-konvenuti laqgħu għat-talbiet attriċi billi eċċepew (i) illi t-testatriċi kienet tipposjedi l-fakultajiet mentali meħtieġa bil-liġi sabiex tkun tista' tapprezza dak li qegħda taħgmel u li mhux minnu li kienet għal kollox priva mill-volonta' tagħha minħabba l-allegat theddid.
5. Rat il-provi kollha mressqa mill-partijiet.
6. Rat li b'digriet tal-15 ta' April, 2015 din il-Qorti diversament presjeduta innominat bħala perit legali lil Dr Ian Vella Galea.
7. Rat li b'digriet tat-8 ta' Frar 2016 din il-Qorti diversament presjeduta innominat bħala espert mediku lil Dr Anthony Galea Debono.
8. Rat illi b'digriet tat-13 ta' Ottubru, 2016 din il-Qorti diversament presjeduta innominat bħala espert tekniku lil Dr Martin Bajada sabiex jagħmel analiżi tar-*recording* indikat fis-seduta tal-4 ta' Lulju, 2016 u "jinforma lil Qorti dwar il-verċita' tagħha qua recording u kemm-il darba kenitx soġġetta għal xi tip ta' *tampering*, u wara dan jagħmel kopja dattilografata għal din il-Qorti."

9. Rat ir-relazzjoni tal-perit tekniku Dr Martin Bajada ipprezentata fl-1 ta' Frar, 2017 u maħlufa fit-22 ta' Frar, 2017<sup>1</sup>. Il-perit tekniku ikkonkluda illi "mill-analisi li sar fuq l-original u cioe (Voice0002.amr) ma rriżulta l-ebda tip ta' manipulazzjoni jew tbaġħbis (tampering) fuq ir-reġistrazzjoni in ezami."
10. Rat ir-rikors tal-perit legali u tal-perit mediku tal-5 ta' April, 2021 fejn talbu l-awtorizzazzjoni tal-Qorti sabiex l-espert mediku jistaqsi domandi lin-nutar li rredigiet it-testment impunjat kif ukoll lix-xhieda li deheru fuq l-istess testment u cioe' Dr Joe Cilia u Dr Rachael Samantha Muscat peress li sew in-Nutar Navarro kif ukoll Dr Cilia kienu xhedu qabel il-ħatra tal-espert mediku. Il-Qorti laqgħet it-talba b'digriet tas-7 ta' April, 2021.
11. Rat ir-relazzjoni tal-perit mediku u tal-perit legali ipprezentata fl-10 ta' Jannar, 2022<sup>2</sup>, fejn ġie konkluz illi "jirriżulta li t-testatrici kellha kundizzjoni li għamlitha inkapaċi milli tiehu hsieb hwejjigha fil-hin li sar it-testment, u kwindi kienet inkapaċi milli tidisponi b'testment ai termini tal-Artikolu 597(d) tal-Kodici Civili."
12. Rat l-eskussjoni magħmula mill-konvenuti lill-esperti ġudizzjarji.<sup>3</sup>
13. Rat in-nota ta' sottomissjonijiet tal-atturi tat-30 ta' Marzu, 2023<sup>4</sup> u n-nota ta' sottomissjonijiet tal-konvenuti tad-9 ta' Ġunju, 2023<sup>5</sup>.
14. Semgħat it-trattazzjoni finali tal-abbli avukati tal-partijiet waqt is-smiegħ tal-15 ta' Ġunju, 2023.
15. Rat l-atti kollha tal-kawża.
16. Rat li l-kawża tħalliet għas-sentenza.

Ikkunsidrat;

17. L-ewwel u qabel kollox il-Qorti tippuntwalizza illi għalkemm fil-premessi taġħhom l-atturi jallegaw illi t-testatrici "kienet mhedda mill-konvenuti Zammit sabiex tidisponi favurihom"; ma saret l-

---

<sup>1</sup> Fol. 231 et seq.

<sup>2</sup> Fol. 285 et seq.

<sup>3</sup> Fol. 328 et seq.

<sup>4</sup> Fol. 336 et seq.

<sup>5</sup> Fol. 367 et seq.

ebda talba f'dan ir-rigward. Għalhekk il-mertu huwa wieħed, l-allegazzjoni tal-atturi illi t-testatriċi "ma kinitx tippossjedi l-fakultajiet mentali tagħha" meta għamlet it-testment tagħha b'tali mod "li ma setgħetx tapprezza dak li qiegħda tagħmel."

18. Din hija azzjoni għat-tħassir ta' testment minħabba allegata inkapċita' mentali tat-testatriċi. L-atturi jispjegaw li t-testatriċi Anna Bugeja u żewġha Antonio Bugeja kienu għamlu testment unica charta fil-21 ta' Ottubru 1975 quddiem in-Nutar Franco Pellegrini li permezz tiegħu kienu ħallew lill-uliedhom eredi universali filwaqt li ħallew lil dawk minn uliedhom li jkunu għadhom xebbiet meta jiġi nieqes is-superstiti fosthom id-dritt ta' abitazzjoni tad-dar matrimonjali tagħhom fiz-Żurrieq u dan sakemm jibqgħu xebbiet. Jgħidu illi bit-testment tal-4 ta' Ottubru 2012 it-testatriċi Anna Bugeja ħassret kull testment li kienet għamlet qabel u ħalliet kolloxx b'titolu ta' prelegat lil bintha l-konvenuta Maria Lourdes Zammit, inkluż dawk l-assi li ma kienux kollha tagħha. Isostnu li t-testment tal-2012 huwa null għaliex il-kondizzjoni mentali tagħha dakinhar tat-testment kienet tali illi ma ħallitiex il-fakultajiet mentali meħtieġa sabiex tkun taf x'qegħda tagħmel. Għalhekk qed jitolbu t-tħassir tiegħu sabiex jiġi enforzat it-testment unica charta li t-testatriċi kienet għamlet precedentment ma' żewġha li miet qabilha.
19. Il-konvenuti jilqgħu għal din l-azzjoni billi jsostnu illi dak allegat mill-atturi ma huwiex minnu għaliex it-testatriċi, skonthom, kellha l-kapaċita mentali li taf x'inhi tagħmel u li għalhekk kienet kapaċi tagħmel it-testment tagħha hawn impunjat.
20. Il-fatti li jirrizultaw mill-atti huma s-segwenti.
21. Il-partijiet huma kollha ulied it-testatriċi ħlief għall-atturi Caruana li huma ulied bint it-testatriċi li mietet qabilha filwaqt li l-konvenuti Clayton John Zammit u Antoine Paul Zammit huma ulied il-konvenuta l-oħra Maria Lourdes Zammit.
22. L-atturi xhedu permezz ta' affidavit. Uljed it-testatriċi xhedu li kienu familja magħquda u li ommhom kienet dejjem titratta lil uliedha kollha l-istess. Jirrizulta li t-testatriċi kienet tatha stroke u kienet tittieħed għat-terapija l-Isptar Zammit Clapp u wara l-Isptar Karen Grech (speech therapy, occupational therapy u physio therapy). Jgħidu illi l-stroke li kienet tat lill-ommmhom kienet waħda severa li

ħalliet effett negattiv kbir fuq saħħet it-testatriċi tant li la kienet titkellem u lanqas tikkomunika. Nofs ġisimha spiċċa paralizzat. Jgħidu illi xi sena wara li t-testatriċi kienet tatha stroke il-konvenuta Maria Lourdes Zammit kienet kelmet lin-Nutar Sandra Bugeja sabiex ommha tagħmilha prokura ġenerali iżda din baqgħet ma saritx anke għaliex l-aħwa l-oħra oġġezzjonaw.

23. Jispjegaw l-atturi illi wara l-stroke l-unika kliem li kienet tliessen it-testatriċi kienu 'ehhh' u 'iva'.
24. L-**attriċi Jennifer Caruana**, li t-testatriċi tiġi n-nanna tagħha, eżebiet USB u xhedet li fir-recording kien hemm fost l-oħrajn il-vuci tad-defunta. Dan kien ittieħed fis-sajf tas-sena 2012 mit-tifel tagħha Ryan. Hija xhedet illi kienet viċina ħafna ta' nannitha. Tgħid li wara li nannitha sofriet minn puplesija kienet tmur taraha erba' jew ħames darbiet fil-ġimgħa, kemm meta kienet nannitha għadha toqgħod iż-Żurrieq kif ukoll meta l-konvenuta ħaditha toqgħod San Pawl il-Baħar. Tgħid li sakemm kienet għadha ħajja t-testatriċi hija kellha relazzjoni tajba ħafna mal-konvenuta. Kollox inbidel meta skoprew bit-testment mertu tal-kawża odjerna. Qalet li nannitha dejjem imxiet b'mod ugwali ma' uliedha.
25. L-atturi resqu bħala xhud lil **Miriam Cutajar<sup>6</sup>, nursing aid ġewwa Zammit Clapp Hospital** meta t-testatriċi kienet rikoverata hemmhekk wara li tatha *stroke*. Din ix-xhud spjegat li kienet taf lit-testatriċi peress li waħda minn uliedha, l-attiċi Michelina Zerafa kienet toqgħod ħdejha u kienet ħabibha tagħha. Xhedet illi fiż-żmien li t-testatriċi kienwr Zammit Clapp hija spiss kienet tmur ħdejha. Tgħid illi "Communications ma kellha xejn għax kienet (tagħtha) *stroke* ..... naħseb li kienet tagħrafni, imma li titkellem xejn, xejn, xejn u kienet damet l-isptar."
26. L-**iSpeech language pathologist Priscilla Cassar** xhedet illi fil-professjoni tagħha hija tagħmel eżami tal-pazjent dwar il-komunikazzjoni u dwar l-abilita' tagħhom biex jieklu b'mod effettiv u mingħajr perikolu. Hija kienet eżaminat lit-testatriċi darba fit-13 ta' Frar 2009. Tgħid hekk: "Dik il-gurnata kellha diffikulta' biex tifhem dak li kont qed nġidilha u kellha diffikulta' biex tesprimi ruhha. Rigward l-ikel, setgħet timmenigja liquidised diet u tickened fluids stage 4, konsistenza ta' yoghurt". Komplet tispjega: "Illi

---

<sup>6</sup> Fol. 65 et seq.

meta staqsejtha domandi li jirrikjedu risposta iva jew le ma kienux reliable f'dik il-gurnata partikurali u dik il-gurnata wkoll kellha diffikulta' biex tifhem simple commands u ma setghetx tghid automatic speech pero' li rrakkomandajt kien li jsir further assesment ta' speech and language." Ikkonfermat li ma kenitx titkellem. Qalet pero' li dakinhar ma għamlitx eżami estensiv peress li l-priorita' dakinhar kienet li tara kemm kien safe sabiex tibla l-ikel sabiex terġa tibda tiekol. Spjegat li minħabba l-istroke "kellha naha wahda ta' gisimha li kienet ir-right side li ma tistax iccaqlaqha." Xhedet illi meta pazjent ma jkunx jista' jcaqlaq in-naħa tal-lemin ta' gismu dan normalment jeffettwa id-diskors u 'comprehension'. Ix-xhud kienet eżaminat lit-testatrici erbat ijiem wara li ddaħlet l-isptar minħabba l-istroke.

27. It-**Tabib Dr Antoine Vella**, xhed li huwa **Consultant Geriatrician** li dam jara lit-testatrici sa Awissu jew Settembru tas-sena 2012. Spjega illi wara l-puplesija ir-*receptive capacity* tagħha kien dokumentat bħala tmenin fil-mija (80%) u dan baqa' jitjeb sakemm kien kważi intatt. Kellha problema problema sabiex tesprimi ruħha bil-kliem u għalhekk hija kienet tikkomunika bl-użu ta' għajnejha, idejha u rasha. Ikjarifika illi *receptive capacity* hija differenti minn *cognitive capacity* li ma hiex il-mansjoni tiegħu iżda ta' psikjatra. Spjega wkoll illi li jkollok *cognitive capacity* tajba ma tfissirx li għandek *testamentary capacity* li tinkludi l-immaniġjar tal-ġid u l-kapaċita' li tagħmel testment.

28. It-**Dr James Pocock** xhed illi huwa speċjalizzat fil-fwied u fl-imsaren kif ukoll fil-mard tal-intern. Kien ra lit-testatrici l-għada li ddaħlet l-isptar. Spjega li l-pazjenta kienet giet rikoverata l-isptar minħabba puplesija li tagħtha fil-left hemisphere, in-naħa tax-xellug tal-moħħ. Dan deher f'CT scan li sar fit-13 ta' Frar 2009. Kompla jispjega li s-CT scan wera li l-pazjenta sofriet "extensive ischemic area, jigifieri area kbira ta' nuqqas ta' demm fejn ovvjament tkun parti mill-moħħ li mietet tfisser dik, which involves the left front parietal region, jigifieri n-naha tax-xellug." Spjega li dik in-naħa tal-moħħ kienet minfuħa wkoll, "biċċa tal-moħħ mejta u nefha madwarha.... l-moħħ ghandu tlett arterji li jissuplixxu, dik hija l-middle cerebral artery li tissuplixxi, dik tkun instaddet u peress li m'hemmx komunikazzjoni bejn l-arterji l-oħra, once li tinstadd dik l-arterja, dik l-area supplied b'dik l-arterja tmut". L-effett ikun puplesija. Stabbilixxa wkoll li l-

pazjenta meta tiekol twaqqa l-ikel minn ħalqa ghax ma setghatx tibra sew. Kien għalhekk li ordnalha d-drip kif ukoll terapija u sabiex tigi trasferita Zammit Clapp għal dak il-għan. Spjega illi skond in-notamenti li hemm fil-file, it-terapista kiteb illi l-pazjenta kienet qed tmur għal aħjar iżda ddeskriva l-kondizzjoni bħala “severe expressive aphasia” ie. il-pazjent jifhem pero’ ma jistax jitkellem. F’dik il-kondizzjoni l-pazjent jikkomunika bis-sinjali jew inkella jrid jiġi mistoqsi domandi diretti u jirrispondi iva jew le. “Il-problema ta’ aphasia is al language problem, il-mohh ikun tilef l-abbilta’ li jinterpreta l-hsejjes li qed naghmlu b’halqna jew bil-kitba ghax ukoll bil-kitba ma jkunx jista’ jinterprethom dawk is-sinjali tal-kitba jew tal-ispeech, jew biex titkellem jew biex tifimhom, jew it-tnejn.” Imma kienet kapaci tifhem dak li tgħidilha. Spjega li min ikollu problema tal-expressiv aphasia mhux eskluż li jieħu deċiżjonijiet pero’ kompli jgħid illi r-rapport tas-CT scan wera li t-testatriċi kellha “a massive extensive ischemic area, jigifieri area kbira involving the fronto, jigifieri jista’ jkun hemm affarijiet oħra dazgur li gew affettwati...” Spjega li l-ħsara li tkun saret lill-moħħ tkun irriversibbli ħlief in-nefha li semma qabel. Ikkonkluda billi qal li mhux eskluż li dik il-kundizzjoni tmur għall-aħjar.

29. Xhed it-**Tabib Raymond Sciberras** li t-testatriċi kienet ilha pazjenta tiegħu għal xi erbgħin sena. Qal li huwa għamlilha l-eżami billi jistaqsiha rigward il-ħin, il-gurnata, kemm għandha żmien sabiex jistabilixxi li kienet “konxja kompletament”. Spjega li waqt l-eżami mediku tiegħu it-testatriċi ma tkellmitx iżda irrispondiet bis-sinjali, billi tindika jekk hux qed tirrispondi iva jew le. Ikkonferma li l-puplesija kienet effettwalha id-diskors u għalhekk ma setghatx titkellem. Li għamel kien billi d-domandi tiegħu isaqsiha jekk riditx tħalli l-affarijiet lil persuna partikolari u hi tirrispondi iva jew le. Qal illi “Mid-domandi li ghamiltilha. Jiena naf li din ghandha raguni ghaliex, ghax dejjem hi kienet tiehu hsiebha..... Trid turiha, kien hemm it-tifla, ghax jiena mat-tifla rajtha.” Għal Dr Scerri it-testatriċi kienet qed tifhmu il-ħin kollu. Ikkonferma li sabiex għamliha dan l-eżami huwa kien qed jissuggerilha. Qal ukoll li kienet il-konvenuta li talbitu jagħmel dan l-eżami biex jinħareg ċertifikat mediku għaliex ommha riedet tagħmel testment. Xhed illi kienet tikkomunika bis-sinjali. Ikkonferma li t-testatriċi ma kenitx irkuprat mill-puplesija sakemm mietet.

30. Xhed **Alex Gobey, speech therapist** li kien assista lit-testatriċi għal xi tlett xhur minn Frar 2009 meta daħlet Zammit Clapp. Jgħid li setgħat tgħid kelma kelma b'diffikulta', filwaqt li certi kliem, diskors kumpless kien ikun diffiċli għaliha, "kienet tifhem sa affarijiet semplici imma biex tithadded kien hemm diffikulta' li tgħid din il-kelma kelma." Il-problema prinċipali tagħha kienet sabiex tipproċessa l-kliem. Jgħid li bit-terapija l-pazjenta marret għal aħjar pero' ma gietx kif kienet qabel il-puplesija.
31. Xhed **Daniel Goggi, il-physiotherapist** tat-testatriċi meta kienet Zammit Clapp kif ukoll Demis Cachia l-occupational therapist fejn spjegaw li għalkemm kellha diffikulta' biex titkellem kienet tifimhom.
32. Ix-xhud **Maria Claudia Maniscalco** xhedet li kienet in-nurse tat-testatriċi meta kienet Karen Grech Hospital. Hija damet in-nurse tagħha bejn sentejn u tlett snin. Spjegat li l-puplesija tat-testatriċi kienet qawwija u li minħabba fiha ma kenitx titkellem. "Kull ma kont nghidilha kienet tifhmu. Taghti b'rasha per kazu iva jew le."
33. Xhedet in-Nutar **Antonella Navarro**<sup>7</sup>, in-nutar li quddiemha sar it-testment impunjat. Spjegat li hi, in-Nutar Joe Cilia u n-Nutar Rachel Samantha Muscat jaħdmu fl-istess ufficju. Spjegat illi kienet marret tagħmel it-testmet f'penthouse f'San Pawl il-Baħar fejn kien hemm it-testatriċi u l-konvenuta Maria Lourdes Zammit. In-Nutar Navarro xhedet illi kienet ħadet magħha il-computer u portable printer. Xhedet illi meta marret f'din il-penthouse fetħtilha l-konvenuta Maria Lourdes Zammit li qaltilha li kienet ser tħalliha waħedha mat-testatriċi u li fil-fatt Zammit ħarġet fuq it-terazzin. Kienet taf minn qabel ma marret għall-appuntament illi kienet ser tagħmel testment. Tgħid li kienet damet tagħmel dan it-testment. Tgħid li kienet giet mogħtija numru ta' dokumenti fosthom it-testment precedenti tagħha u ċertifikat mediku iżda ma tiftakarx min kien għaddiomlha. Fuq domanda jekk it-testatriċi kelmitiex irrispondiet hekk:

"It-testatriċi kienet qed titkellem pero mhux car. Pero jiena stajt nifhimha. Bhal meta ghandek tifla ta' tliet snin u titkellem hekk. Niftakar li stajt nifimha u kienet car f'dak li riedet [t]għid. Jiena bdejt insaqsi jekk kienet certa li riedet thalli lil Maria Lourdes Zammit. Jiena staqsejtha hafna mistoqsija u hija bdiet tirispondi u pruvajt

---

<sup>7</sup> Fol. 155 et seq.



ingibha daharha mal-hajt biex jien nkun certa li riedet taghmel dak li kienet qed tghid.”<sup>8</sup>

34. Mistoqsija jekk it-testatriċi semmitilix ismijiet tghid “Jien ma niftakarx kif semmjetli l-ismijiet jew le ghaliex ilu sentejn u ma niftakarx pero’ niftakar li staqsejtha hafna mistoqsijiet u kienet kapaci twegibni ghal kull mistoqsija u kienet cara f’dak li tixtieq.” Mistoqsija jekk intużawx ritratti ta’ ulied it-testatriċi sabiex tkun tista’ tippona lejhom irrispondiet “Ma nafx jekk kienx hemm ritratti jew le..... Pero’ kienet cara hi fuq l-ulied. Il-hin kollu, anki bdiet thares ‘il barra u titfa l-bews ‘il barra lit-tifla....It-tifla ma kinitx qieghda thares sincerament pero’ il-hin kollu thares ‘il barra u titfa l-bews ‘il barra...” Aktar ‘il quddiem fix-xhieda tagħha tghid illi ritratti tat-tfal esebiti quddiemha ma kienx hemm. Dwar minn fejn gabet id-dettalji tal-proprjetajiet imsemmija fit-testment ix-xhud qalet li “Probabli gibthom minn fuq il-karti li kien hemm pero’ jien bdejt insaqsiha. Ergajt irrepetejt, m’hinix se naghmel legato di cosa altrui u kull meta bdejt insaqsiha u ngibha b’darha mal-hajt dejjem baqghet issostni u tirrabja. Sahansitra baqghet trid tara anki d-deheb u sal-ahhar li ffirmajna, ghamilna testment u x’hin ghajjtet lit-tifla riditha ggib il-kaxxa tad-deheb biex zgur tkun certa u tikkonferma li d-deheb se tiehdu hi.”
35. Mistoqsija fejn kienet il-kaxxa tad-deheb in-nutar irrispondiet illi ma tafx ghaliex kien sarilha l-hin u telqet, “Ghidtilha le m’ghandix ghalfejn nara, lilha serrahtilha rasha ta’ xiex setghet taghmel...”. Xhedet illi ghalkemm inghatat certifikat mediku sabiex jigi anness mat-testment xorta waħda riedet tassigura li t-testatriċi kienet taf x’inhil taghmel.
36. Xehd in-**Nutar Joe Cilia**, li mistoqsi jekk it-testatriċi kenitx titkellem b’mod normali irrisponda illi “Ma tistax tghid normali ghax niftakar li kienet miskina tbatit forsi biex titkellem iktar. Pero’ kienet cara hafna f’dak kollu li tghidlek.”<sup>9</sup> Xhed illi ladarba hemm id-dettalji tal-proprjetajiet fit-testment dawn wisq probabli tkun identifikathom it-testatriċi. L-istess fir-rigward tal-ulied u l-eredi. Mistoqsi jekk id-dettalji dwar id-deheb, fidda u haġar prezjuż kienux ġew mogħtija mit-testatriċi huwa qal “Nassumi li hekk hu”.

---

<sup>8</sup> Fol. 157

<sup>9</sup> Fol. 157K

37. In-**Nutar Sandra Bugeja** xhedet illi tiftakar li bil-konsapevolezza tal-aħwa kollha hija kienet għamlet prokura speċifika u mhux ġenerali mit-testatriċi a favur il-konvenuta sabiex tkun tista' ssarraġ ic-cheque tagħha tal-pensjoni. Xhedet illi sussegwentement il-konvenuta kienet talbet li ssirilha prokura ġenerali pero' l-aħwa l-oħra ma kienux qablu u l-prokura ġenerali ma saritx.
38. Xhedet il-**konvenuta Maria Lourdes Zammit**. Qalet li ommha kienet ilha fuq sena li xtaqet tirrangja t-testment tagħha. Kienet ommha li bħala nutar xtaqet jew lin-Nutar Antonella Navarro jew lin-Nutar Joe Cilia. Spjegat li mhux hi ċemplet lin-nutar għall-appuntament iżda binha l-konvenut Clayton Zammit, pero' bil-kunsens ta' ommha. Dwar il-kondizzjoni ta' ommha kkonfermat li ommha ma kenitx tikkomunika verbalment iżda xorta waħda kienet tinftiehem. Xhedet illi kienet ħadet lill-ommha għand it-Tabib Raymond Sciberras xi ħmistax-il jum qabel sar it-testment għaċ-ċertifikat mediku li eventwalment ġie anness mat-testment. Esebiet USB b'videos, ritratti u recordings fejn tidher jew tinstema t-testatriċi.
39. Xhedu wkoll **Rita Borg** li kienet tmur għand it-testatriċi bħala ħelper kif ukoll l-**attriċi Josephine Marmara**.
40. L-**espert mediku Dr Anthony Galea Debono u l-perit legali Dr Ian Vella Galea** ipprezentaw ir-rapport tagħhom fl-10 ta' Jannar 2022 u sussegwentement irrispondew għad-domandi in eskussjoni. L-esperti irrelataw illi fil-fehma tagħhom it-testatriċi "kellha kundizzjoni li għamlitha inkapaci milli tiehu hsieb hwejjigha fil-hin li sar it-testment, u kwindi kienet inkapaci milli tidisponi b'testment ai termini tal-Artikolu 597(d) tal-Kodici Ċivili." In eskussjoni l-espert mediku spjega illi "d-defunta kellha severe expressive dysphasia, li tista' tgħid kien kwazi *aphasia*, u anke *marked receptive dysphasia*. Mill-videos in atti jirrizulta li d-defunta setghet tifhem biss mistoqsijiet u ordnijiet basici u semplici u riedet hafna għajnuna u *prompting* sabiex tifimhom u għalhekk hu improbabbli hafna li setghet tifhem il-kontenut u l-implikazzjonijiet tat-tesment in kwistjoni."

## Konsiderazzjonijiet tal-Qorti.

### 41. Artikolu 587 tal-Kodiċi Ċivili jipprovdi illi:

“Huma inkapaċi li jiddisponu b’testment,

(d) dawk li, għalkemm mhux interdetti, ikunu persuni b’diżordni mentali jew kundizzjoni oħra, li tagħmilhom inkapaċi li jieħdu hsieb hwejjigħom fil-ħin li jsir it-testment;”

42. Il-konsiderazzjonijiet ta’ natura legali dwar il-mertu tal-kawża neċessarjament jirreferu għall-kondizzjoni mentali tat-testatrici fiż-żmien li għamlet it-testment hawn impunjat mill-atturi. It-talba prinċipali tal-atturi hija sabiex il-qorti tiddikjara li meta d-defunta Anna Bugeja għamlet it-testment tagħha fl-4 ta’ Ottubru, 2012 “ma kinitx tipposjedi l-fakultajiet mentali tagħha b’mod li ma setghetx tapprezza dak li qiegħda tagħmel.”

43. Bħala punt ta’ tluq tajjeb li jiġi sottolineat illi jibqa’ dejjem prinċipju ta’ dritt li parti li tistitwixxi kawża għandha l-oneru li tipprova sodisfaċentement dak li tkun ddikjarat fil-premessi tagħha bħala preludju u fundament għat-talbiet attriċi. Dan in linea ma’ dak li jipprovdi **artikolu 562 tal-Kap. 12** illi: “...l-obbligu tal-prova ta’ fatt imiss dejjem lil min jallegah”. In-nuqqas li parti attriċi teżegwixxi tali oneru għandu jwassal għaċ-ċaħda tat-talbiet attriċi in linea mal-massima legali *actore non probante reus absolvitur*. Illi huwa għalhekk li l-liġi torbot lill-parti f’kawża li tipprova dak li tallega u li tagħmel dan billi tressaq l-aħjar prova” (**Howard Willey et. v. Vincent Vella** - Prim’ Awla - 14 ta’ Jannar, 2016)

44. Għalkemm fil-kamp ċivili mhuwiex mistenni li l-attur jipprova l-każ tiegħu lil hinn mid-dubju dettat mir-raġuni, fl-istess ħin huwa mistenni illi l-provi jkunu tali li jnisslu f’min irid jiddeċiedi dak il-konvinciment morali meħtieġ li l-provi għandhom mis-sewwa

(**Nancy Caruana v. Odette Camilleri** - Appell Superjuri - 27 ta' Frar, 2004).

45. Huwa biss meta l-attur jirnexxielu jressaq provi konvinċenti dwar il-pretensjoni tiegħu li jiskatta fuq il-konvenut l-oneru li jressaq provi konvinċenti li jikkuntrastaw dawk tal-attur (**Joe Chetcuti et. v. Joseph Pearson et. noe.** - Appell Superjuri - 5 ta' Ottubru, 1998).
46. Dwar l-evalwazzjoni tax-xhieda mressqa mill-partijiet li tkun f'konflitt, huwa miżmum illi "Il-fatt li l-parti mharrka tkun ressqet verżjoni li ma taqbilx ma' dik imressqa mill-parti attriċi ma jfissirx li l-parti attriċi tkun naqset minn dan l-obbligu, għaliex jekk kemm-il darba l-provi ċirkostanzjali, materjali jew fattwali jagħtu piż lil dik il-verżjoni tal-parti attriċi, il-Qorti tista' tagħzel li toqgħod fuqha u twarrab il-verżjoni tal-parti mharrka. Min-naħa l-oħra, il-fatt li l-parti mharrka ma tressaqx provi tajba jew ma tressaq provi xejn kontra l-pretensjonijiet tal-parti attriċi, ma jehlisx lill-attriċi milli tipprova kif imiss l-allegazzjonijiet u l-pretensjonijiet tagħha. (**Emanuel Ellul v. Anthony Busuttil** - Appell Inferjuri - 12 ta' Jannar, 2001).
47. Rilevanti għall-każ odjern huma l-konsiderazzjonijiet magħmula fis-sentenza **Angelo Abela et. v. George Abela et** mogħtija mill-Prim' Awla tal-Qorti Ċivili fil-15 ta' Novembru, 2018 u konfermata mill-Qorti tal-Appell fil-5 ta' Ottubru, 2023, dwar il-priċipji regolanti l-evalwazzjoni tal-provi b'mod partikolari f'kawżi fejn jiġi impunjat testment minħabba debilita' mentali:

"..... dawn il-prinċipji jridu jinqraw u jinftehm u fil-qafas tal-prinċipji li ġew stabbiliti mill-Qrati tagħna fil-każi ta' impunjazżjoni ta' atti testamentarji minħabba l-allegata inkapaċità mentali tat-testatur. Tajjeb ukoll li wieħed jisħaq li l-eżami jrid isir b'riferenza għall-waqt li fih kien qiegħed isir it-testment impunjat u li l-fatt magħruf li t-testatur seta' kien ibati minn xi kundizzjoni jew qagħda li tista' taffettwalu l-kundizzjoni

ta' moħħu mhijjex determinanti biex b'hekk biss tipprova li, meta sar it-testment, dak it-testatur ma kienx jaf x'qiegħed jagħmel jew x'qiegħed isir;”

“Illi rigward l-istat mentali tat-testatur, huwa stabbilit li (a) il-kapaċità hija r-regola u l-inkapaċità hija l-eċċezzjoni. Għalhekk il-preżunzjoni ‘*juris tantum*’ hija favur il-kapaċità li persuna tagħmel testment, u l-kuntrarju jrid ikun ippruvat kif imiss. Dan kien is-sies tal-prinċipju tal-*favor testamenti* li huwa wieħed mill-ewlenin fil-qasam tat-tifsir u t-tħaddim tat-testmenti bħala xhieda tal-aħħar rieda ta’ min ikun għamilhom. Ingħad li kemm jista’ jkun, it-testment kellu jiġi meqjus bħala validu, pjuttost milli null: *potius ut valeat quam ut pereat*. Għalhekk it-testatur għandu jitqies li għamel it-testment bir-rieda ħielsa tiegħu u b’hekk kwalunkwe allegazzjoni dwar is-siwi tat-testment titlob li tkun ippruvata b’mod xieraq minn min iqanqal id-dubju dwar is-siwi ta’ dak l-att. Fit-tieni lok, (b) tkun inkapaċi milli tagħmel testment dik il-persuna li, fi żmien ta’ l-att, ma tkunx f’sensiha, u l-inkapaċità għandha tiġi ppruvata minn min irid iwaqqa’ l-att. Fit-tielet lok, (ċ) biex persuna tkun kapaċi tagħmel att, mhemmx il-ħtieġa li tkun perfettament u rigorozament sana minn moħħha: jkun biżżejjed li l-persuna jkollha l-użu tar-raġuni fi grad tali li tippermettilha tkun taf x’inhi tagħmel. Fir-raba’ lok, (d) biex jiġi stabbilit li persuna mhix f’sensiha, hemm il-ħtieġa li jirriżultaw indizji gravi. Fil-ħames lok, (e) il-Qrati tagħna kienu kontra li jilqgħu talba biex jithassar testment jekk ma jirriżultax b’mod ċert, minn fatti preċiżi u li ma jhallu ebda dubju, u ma jkunx ġie ppruvat li l-inkapaċità kienet teżisti fil-ħin li l-persuna qiegħda tagħmel l-att;”

“Illi rigward il-prova li hija meħtieġa li tingieb minn min jixli n-nuqqas ta’ kapaċità mentali f’testatur, jingħad li din taqa’ fuq żewġ binarji: l-ewwel, irid jiġi ppruvat li t-testatur tabilħaqq kien ibati minn vizzju. It-tieni illi l-vizzju kien jissussisti fil-ħin tat-testment jew fi żmien l-aktar qrib ta’ meta sar it-testment;”

48. Dwar jekk ir-razzjonalita’/raġjonevolezza jew nuqqas tagħha fid-disposizzjonijiet testamentarji hiex rilevanti f’kawża ta’ impunjazzjoni ta’ testment, inżamm li r-razzjonalita’ hija rilevanti għalkemm mhux neċessarjament determinanti. In-nuqqas ta’ razzjonalita’ oġġettiva fil-kontenut ta’ testment ittendi tissostanzja allegazzjoni li testatur m’għandux il-kapaċità mentali li jagħmel testment.

49. F'dan ir-rigward inżamm fis-sentenza **Carmen Micallef et. v. Madalena Galea et.** mogħtija minn din il-Qorti diversament presjeduta fl-10 ta' April, 2013 illi:

“L-istess principju jassumi aktar importanza meta` r-razzjonalita` tad-dispozizzjonijiet testamentarji huma wkoll motivati: Fi **Grech vs Dimech**, XV-55-95, inghad: “Il miglior criterio per stabilire la sanita` della mente del testatore, sono al certo la ragionevolezza delle sue disposizione, specialmente quando queste sono accompagnate dalla espressione delle ragioni date dal testatore nell’atto della fazione del testamento al funzionario incaricato della sua redazione, le quali si riconoscessero ragionevoli e savie”. F’**Cassar vs Cassar**: Vol: XXVIII, Pt. 11, P.393 inghad: “Il miglior criterio sulla capacita` mentale del testatore e` la ragionevolezza delle sue disposizioni, specialmente quando il testatore ne avesse indicato le ragioni riconosciuti poi ragionevoli e savie”. Anqas hu necessarju li jigi pruvat li kien hemm giusta kawza fid-dispozizzjonijiet, basta tali dispozizzjonijiet huma razzjonali. Infatti f’**Pirotta vs Carbonaro**: Vol. XXII, Pt. 1, P.88 inghad: “Uno dei criteri della sanita` mentale del testatore e` la ragionevolezza delle sue disposizioni e nella disposizione testamentarie non e` necessaria la prova di una giusta causa.” F’**John Pace vs Carmela Chircop**, 04/06/1964 inghad li: “Id-diperiment fisiku u x-xjuhija wahidhom ma jwaqqghux il-possess normali ta’ “a sound disposing mind” li trid il-ligi. Jistghu biss, flimkien ma’ cirkostanzi ohra, jkollhom influenza fuq il-“libertas testandi” rikjesta barra kapacita’ intellettuali. L-esperjenza tal-hajja turi li l-percezzjonijiet mentali jibqghu ta’ spiss jixghalu fil-bniedem anki fl-ahhar sghat ta’ hajtu ghalkemm ir-resistenza tieghu ghac-cirkonvenzjonijiet ta’ hadd iehor tista’ tigi ferm imnaqqsa.” Ghalhekk il-Qorti hasset li t-tesment jista’ ma jkunx null taht l-aspett ta’ kapacita` mentali izda jigi annullat minhabba inosservanza tal-formalitajiet essenzjali preskritti mil-ligi kif ukoll minhabba l-kaptazzjoni u suggestjoni (ara **Bonavia vs Bonavia**, 20/10/1971). Din il-Qorti kif presjeduta pero` thoss li jekk id-dispozizzjonijiet ma humiex razzjonali, dan normalment ghandu jwassal ghall-konkluzjoni li t-testatur ma kienx f’sensih fil-mument li ghamel it-testment (ara wkoll **Agius vs Muscat**, XVII Pt II pg 5 fejn gie ritenut li “la irragionevolezza delle disposizioni del testamento puo` contribuire assieme ad altri fatti al criterio circa la insanita` mentale del disponente”); izda kuntrarju mhux necessarjament iwassal ghall-konkluzjoni li kien f’sensih u dan minhabba l-fatt li l-istess Nutar li jkun qed jirredigi t-testment f’sens ta’ dover lejn xogholu spiss jiprova li jaghmel kemm

jista' jkun cari l-imsemmija dispozizzjonijiet, imqar fil-forma, kif certament jekk ikun hemm xi haga daqshekk stramba jidiskuti mal-istess testatur il-konsegwenzi ta' dik id-dispozizzjoni. Ghalhekk it-teorija tar-razzjonalita` tad-dispozizzjonijiet testamentarji spiss mhix sufficjenti biex wiehed jikkonkludi l-validita` ta' testment. Ta' min jinnota li l-istess legislatur ma nkludix din bhala wahda mill-kundizzjonijiet fl-artikolu 597."

50. Fl-istess sentenza appena citata ġew elenkati il-konsiderazzjonijiet li għandhom jiġu meqjusa meta ġudikant huwa msejjaħ jiddeciedi jekk jirrizultawx l-estremi sabiex testment jiġi annullat minħabba allegazzjoni li t-testatur ma għandux il-fakultajiet mentali meħtieġa sabiex jiddisponi minn hwejġu permezz ta' testment:

Meta tqis il-fatturi kollha hawn fuq imsemmija, din il-Qorti kif presjeduta thoss li l-kwistjoni dwar kapacita` testamentarja għandha tigi regolata kif ġej:

1. Li l-kapacita` testamentarja hija r-regola u l-inkapacita` hija l-eccezzjoni; ghalhekk l-inkapacita` jekk ma tkunx irrizultat b'mod cert minn fatti precizi u univoci, u ma jkunx gie pruvat li kienet tezisti fil-mument li t-testatur kien qieghed jagħmel it-testment, it-testment ma jistax jiġi mhassar; biex tigi stabbilita l-insanita` mentali tat-testatur hemm bżonn li jirrizultaw indizji gravi;

2. Li a tenur tal-Kap 16 art 597 (d) huma inkapaci li jiddisponu b'testment dawk li għalkemm mhux interdetti ma jkunux f'sensihom fiz-zmien tat-testment;

3. Meta testatur jagħmel testment irid jifhem l-effetti tat-testment, in-natura u valur tal-proprjeta` li qieghed jiddisponi minnha, min huma l-qraba, hbieb u nies li haqqhom jibbenefikaw mill-proprjeta` tieghu kif ukoll li japprezza u jikkompara dak li għandu jhalli lil kull wiehed u wahda minnhom.

4. Li testatur ikollu intellett u volonta` li jifhem l-azzjonijiet li jkun qed jezercitaw in-nies ta' madwaru u għandu l-kapacita` li jilhaq intenzjonijiet specifici;

5. Ir-razzjonalita` tal-kontenut tat-testment mhux bizejzed biex juri li hemm kapacita` testamentarja izda n-nuqqas ta' razzjonalita` spiss iwassal għall-konkluzjoni li t-testatur ma kellux *sound mind*.

6. Li biex wiehed jagħmel testment ma hemmx bżonn “una mente perfettamente e rigorosament sana, ma basta quel limitato uso della ragione che permetta la coscienza di ciò che si fa; e per valutare i diversi gradi di debolezza di mente dei testatori si deve aver riguardo alla ragionevolezza o meno delle disposizioni testamentarie” (ara sentenza tal-Qorti tal-Kassazzjoni ta’ Turin ta’ l-4 ta’ Frar, 1871);

51. Meqjusa l-liġi u l-ġurisprudenza rilevanti għall-każ odjern il-Qorti tgħaddi għall-konsiderazzjonijiet segwenti.

**Il-Kondizzjoni Mentali tat-Testatriċi fil-Mument li għamlet it-Testment impunġat.**

52. L-inkapaċità testamentarja tista’ tirriżulta sew minn diżordni mentali, sew minn kundizzjoni oħra li l-liġi ma tispeċifikax b’dan illi kull każ irid jiġi trattat skond il-fattispecie partikolari tiegħu. Kwalunkwe kundizzjoni, sew diżordni mentali sew kundizzjoni oħra, trid tkun tali li tagħmel li dik il-persuna inkapaċi li tiegħu hsieb hwejjigha b’mod partikolari fil-hin li jsir it-testment. Isegwi għalhekk illi sabiex persuna titqies li ma kelliex il-fakoltajiet mentali idonei sabiex tagħmel testment mhux meħtieġ li tabilfors li jiġi stabbilit li kellha diżordni mentali. Mill-banda l-oħra pero’ il-kundizzjoni oħra li ma hiex diżordni mentali trid per neċessità tolgot il-fakoltajiet mentali tal-persuna li jimpeduwha mill-kapaċità “di intendere e volere”. Dan għaliex kull testment huwa dejjem meqjus mera ta’ dak li t-testatur ried f’dak il-mument li jsir minn ġidu wara mewtu.

53. Il-Qorti innominat bħala espert mediku lill-konsulent neuroloġiku Dr Anthony Galea Debono sabiex jirrelata dwar jekk mill-provi mressqa jirriżultax jekk it-testatriċi kelliex il-kapaċità mentali li tagħmel testment. Fil-fehma tal-espert mediku t-testatriċi ma kentix kapaċi tagħmel testment f’Ottubru 2012. L-espert mediku u l-perit legali irrelataw illi t-testatriċi “kellha kundizzjoni li għamlitha inkapaci milli tiegħu hsieb hwejjigha fil-hin li sar it-testment, u kwindi kienet inkapaci milli tiddisponi b’testment ai termini tal-Artikolu 597(d) tal-Kodici Ċivili.” In eskussjoni l-espert mediku spjega illi “d-defunta kellha *severe expressive dysphasia*, li tista’ tgħid kien kwazi *aphasia*, u anke *marked receptive dysphasia*. Mill-videos in atti jirriżulta li d-defunta setgħet tifhem biss mistoqsijiet u ordnijiet basici u semplici u riedet hafna għajnuna u *prompting* sabiex tifimhom u għalhekk hu



improbabbli hafna li setghet tifhem il-kontenut u l-implikazzjonijiet tat-tesment in kwistjoni.”

54. Il-Qorti hija rinfaccjata min-naħa bix-xhieda tat-tabib tal-familja fiz-żmien li t-testatrici għamlet it-testment tagħha fejn jiċcertifika li t-testatrici kienet kapaċi tagħmel testment; u min-naħa l-oħra bir-relazzjoni tal-perit mediku fejn irrelata li fil-fehma tiegħu it-testatrici kienet inkapaċi li tagħmel testment minħabba l-kondizzjoni medika li kienet tbat minnha.

55. In tema legali, inżamm mill-Qorti tal-Appell fis-sentenza tad-19 ta` Novembru 2001 fl-ismijiet **Joseph Calleja noe. V. John Mifsud** illi:

“Kemmm il-kostatazzjonijiet tal-perit tekniku nominat mill-Qorti kif ukoll il-konsiderazzjonijiet u opinjonijiet esperti tiegħu jikkostitwixxu skond il-ligi prova ta` fatt li kellhom bhala tali jigu meqjusa mill-Qorti. Il-Qorti ma kenitx obbligata li taccetta r-rapport tekniku bhala prova determinanti u kellha dritt li tiskartah kif setghet tiskarta kull prova oħra. Mill-banda l-oħra pero`, huwa ritenut minn dawn il-Qrati li kellu jinghata piz debitu lill-fehma teknika ta` l-espert nominat mill-Qorti billi l-Qorti ma kellhiex leggerment tinjora dik il-prova.”

In linea ta` principju, ghalkemm qorti mhix marbuta li taccetta l-konkluzjonijiet ta` perit tekniku kontra l-konvinzjoni tagħha (*dictum expertorum numquam transit in rem judicata*), fl-istess waqt dak ma jfissirx pero` illi qorti dan tista` tagħmlu b`mod legger jew kapriccjuz. Il-konvinzjoni kuntrarja tagħha trid tkun ben informata u bazata fuq ragunijiet li gravament ipoggu fid-dubju dik l-opinjoni teknika lilha sottomessa b`ragunijiet li għandhomx ikunu privi mill-konsiderazzjoni ta` l-aspett tekniku tal-materja taht ezami (“**Grima vs Mamo et noe**” – Qorti tal-Appell – 29 ta` Mejju 1998).

Il-qorti ma tistax tinjora r-relazzjoni peritali sakemm ma tkunx konvinta li l-konkluzjoni ta` tali relazzjoni ma kenitx gusta u korretta. Din il-konvinzjoni pero` kellha tkun wahda motivata minn gudizzju ben informat, anke fejn mehtieg mil-lat tekniku. (“**Cauchi vs Mercieca**” – Qorti tal-Appell – 6 ta` Ottubru 1999 u “**Saliba vs Farrugia**” – Qorti tal-Appell – 28 ta` Jannar 2000).

Il-*giudizio dell'arte* espress mill-perit tekniku ma jistax u ma ghandux, aktar u aktar fejn il-parti nteressata ma tkunx ipprevaliet ruhha mill-fakolta` lilha moghtija ta` talba ghan-nomina ta` periti addizzjonali, jigi skartat facilment, ammenokke` ma jkunx jidher sodisfacentement illi l-konkluzjonijiet peritali huma, fil-kumpless kollha tac-cirkostanzi, irragonevoli” – (“**Bugeja et vs Muscat et**” – Qorti tal-Appell – 23 ta` Gunju 1967).

56. Kif rajna kien fi Frar 2009, kwaži erba’ snin qabel għamlet it-testment impunjat, li t-testatriċi sofriet minn puplesija. Dak li sofriet minnu t-testatriċi ġie spjegat b’mod dettaljat u ċar minn Dr James Pocock li ezamina lit-testatriċi meta d-daħlet l-isptar minħabba l-puplesija u sarilha CT scan ta’ rasha. Skond Dr Pocock it-testatriċi sofriet “extensive ischemic area, jigifieri area kbira ta’ nuqqas ta’ demm fejn ovvjament tkun parti mill-mohh li mietet t’fisser dik, which involves the left front parietal region, jigifieri n-naha tax-xellug.” Spjega li dik in-naħa tal-moħħ kienet minfuħa wkoll, “biċċa tal-moħħ mejta u nefha madwarha....” Spjega li f’dik il-kondizzjoni l-pazjent jikkomunika bis-sinjali jew inkella jrid jiġi mistoqsi domandi diretti u jirrispondi bis-sinjali iva jew le. Xhed illi l-pazjenta kienet kapaci tifhem li tgħidilha pero’ tirrispondi bis-sinjali.
57. Fis-sena li tatha l-puplesija giet ukoll kurata mill-konsulent gerjatriku Dr Antoine Vella li dam jara lit-testatriċi sa’ Awissu jew Settembru tas-sena 2012. Spjega illi wara l-puplesija ir-receptive capacity tat-testatriċi kien dokumentat bħala tmenin fil-mija (80%) u dan baqa’ jitjeb sakemm kien kwaži intatt. Kellha problema sabiex tesprimi ruħha bil-kliem u għalhekk hija kienet tikkomunika bl-użu ta’ għajnejha, idejha u rasha. Ikjarifika illi *receptive capacity* hija differenti minn cognitive capacity li ma hiex il-mansjoni tiegħu iżda ta’ psikjatra. Spjega wkoll illi li jkollok *cognitive capacity* tajba ma tfissirx bilfors li għandek testamentary capacity li tinkludi l-immanigjar tal-ġid u l-kapacita’ li tagħmel testment.
58. Bla dubju, f’kawża ta’ din ix-xorta hija ta’ importanza u rilevanza massima it-testimonjanza ta’ dak il-membru tal-professjoni medika li jkun irrilaxxa ċertifikat mediku speċifikatament sabiex jiċċertifika l-istat ta’ saħħa mentali tat-testatur fiz-żmien prossimu qabel sar it-testment. It-tabib tal-familja tat-testatriċi kien it-Tabib Raymond

Sciberras. Kienet ilha pazjenta tiegħu għal madwar erbgħin sena. Xi ġimgħatejn qabel ma sar it-testment impunjat huwa kien ġie mitlub jeżamina lit-testatrici bl-iskop li jirrilaxxa ċertifikat mediku li kapaċi tagħmel testment. Dr Sciberras eżamina lit-testatrici fit-3 ta' Ottubru, 2012 u r-rilaxxa ċertifikat li jaqra kif isegwi:

*“Biex niċċertifika illi Anna Bugeja ta’ 78 sena (ID....) u li toqghod ..... hija mentalment kapaċi li tagħmel testment.”*

59. Tajjeb li jsir aċċenn għal dak li xhed dwar l-eżami mediku minnu kondott sabiex irrilaxxa dak iċ-ċertifikat. Spjega illi saqsiha rigward il-ħin, il-ġurnata, kemm għandha żmien u dan sabiex jistabbilixxi li kienet “konxja kompletament”. Spjega li waqt l-eżami mediku it-testatrici ma tkellmitx iżda irrispondiet bis-sinjali, iva jew le. Li għamel kien billi d-domandi tiegħu isaqsiha jekk riditx tħalli l-affarijiet lil persuna partikolari u hi tirrispondi iva jew le. Qal illi “Mid-domandi li ghamiltilha. Jiena naf li din ghandha raguni ghaliex, ghax dejjem hi kienet tiehu hsiebha..... Trid turiha, kien hemm it-tifla, ghax jiena mat-tifla rajtha.” Għal Dr Sciberras it-testatrici kienet qed tifhmu il-ħin kollu u peress li kien jaf illi l-konvenuta kienet qed tiehu hsiebha kien jaf li kellha raguni ghaliex riedet tħalli ġidha kollu lill-konvenuta. Xhed illi sabiex seta’ jagħmlilha dak l-eżami huwa kien qed jissuggerilha. Kien jaf illi mill-puplesija ma kenitx irkuprat.
60. Fil-fehma tal-Qorti ix-xhieda tat-Tabib Sciberras, li anke l-espert mediku ħa konjizzjoni tagħha, ma tiddimostrax li t-testatrici kellha l-fakolta’ mentali li kienet kapaċi tiehu hsieb hwejjigħa. Jekk it-Tabib Sciberras deherlu li qed jagħmel eżami kliniku idoneu sabiex jistabbilixxi *it-testamentary capacity* tat-testatrici billi jsaqsiha jekk tridx tħalli ġidha kollu lill-konvenuta preżenti hdejha, il-Qorti ma tqisx illi dak huwa l-mod kif għandu jsir l-eżami kliniku sabiex jiġi stabbilit hemmx jew le *testamentary capacity*. It-Tabib Sciberras iġġustifika l-mod kif ikkonduċa l-eżami min-naħa tiegħu peress li qal li kien jaf li l-konvenuta kienet qed tiehu hsiebha u li għalhekk riedet tħallilha ġidha kollu. Iċ-ċertifikat mediku li irrilaxxa sabiex jiġi anness mat-testment hu xott għal-aħħar, letteralment ħames kelmiet “hija mentalment kapaċi illi tagħmel testment”.
61. Rilevanti wkoll jiġi osservat illi irriżulta li Dr Sciberras ma eżaminax lit-testatrici dakinhar tat-testment jew lejliet, imma xejn anqas minn ġimagħtejn qabel. Dan għandu rilevanza massima fil-każ in kwistjoni

peress illi ftit wara li sar it-testment it-testatriċi iddaħlet b'emergenza l-isptar f'kundizzjoni kritika.

62. It-Tabib Alex Gatt, medical officer fl-Image Department fl-isptar, xhed illi huwa lit-testatriċi qatt ma ra iżda ra l-images meħudin l-isptar. Mill-file seta' jgħid illi t-testatriċi kienet daħlet l-isptar fis-6 ta' Novembru, 2012<sup>10</sup> b'uġiġh f'zaqqa. Minn CT scan irrizulta li kemm zaqqa kif ukoll il-musrana ż-żgħira kienu minfuħa ħafna. Spjega illi apparti l-puplesija kienet tbat minn kundizzjonijet mediċi oħra fosthom il-pressjoni; *congestive heart failure*; prolemi fil-kliewi, HR fibrillation ie. il-qalb mhux qed taħdem sew ie. mhux qed tippompja d-demm kif suppost kif ukoll aortic stenosis ie. l-arterja prinċipali ħierġa mill-qalb kienet djieqet. Dawn joħolqu problemi kbar fuq il-qalb u fuq iċ-ċirkolazzjoni tad-demm. Kellha ilma fil-pulmun u ilma f'zaqqa. Ġiet operata dakinhar stess u wara ittieħdet fl-ITU. Ġiet ċertifikata bħala 'a high risk patient'.
63. Ix-xhieda ta' Dr Alex Gatt hija ta' rilevanza massima peress li jagħti stampa ċara tal-kondizzjoni medika tat-testatriċi ġimgħa wara li sar it-testment li inneċessitat li tiġi rikoverata fit-taqsimha tal-kura intensiva. Indikazzjoni ċara illi f'dawk l-aħħar ġimgħat il-kondizzjoni medika tat-testatriċi kienet qed tmur mill-ħażin għal aġar.
64. Il-Qorti ma ssibx raġuni għaliex għandha twarrab il-fehma espressa mill-espert mediku. Qabel ma wasal għall-konklużzjonijiet tiegħu l-espert mediku kellu l-opportunita' li jeżamina ix-xhieda kollha mressqa mill-partijiet, b'mod partikolari tat-tobba kollha li xhedu inkluż tat-tabib tal-familja tat-testatriċi; jeżamina il-kontenut tal-files mediċi tat-testatriċi kif ukoll recordings anke viżwali tat-testatriċi.
65. Opportun jiġi puntwalizzat illi rinfaċjati bil-konklużzjonijiet tal-perit mediku, il-konvenuti l-ewwel resqu talba għal perizja perizjuri, imbagħad irtirawha. Bil-konsegwenza illi ntilfet l-opportunita' li jkun hemm għarbiel ieħor ta' dan l-aspett tant kruċjali tal-vertenza.
66. Opportun jiġi puntwalizzat ukoll illi l-konkluzjoni tal-perit mediku hija sa ċertu punt imsaħħa mill-konsiderazzjoni illi fiċ-ċirkostanzi partikolari ta' dan il-każ, id-disposizzjonijiet testamentarji fit-

---

<sup>10</sup> Xahar wara li għamlet it-testment u ġimgħa qabel mietet.

testment impunjat ma jistgħux jitqiesu oġġettivament raġjonevoli jew oġġettivament razzjonali. Huwa minnu li fit-testment jingħad illi t-testatriċi qed tħalli l-prelegat lill-konvenuta minħabba li hi u uliedha ħadu ħsiebha, pero' anke hawn it-tieni artikolu tat-testment ma jirriflettiex dak li verament seħħ għaliex fih jingħad illi l-konvenuta u uliedha "ilhom jieħdu hsiebha matul hajjitha kollha". (sottolinear tal-Qorti). Anke li kieku tniżżel li ilhom jieħdu ħsiebha "matul hajjithom kollha" kienet tkun esaġerazzjoni.

67. Dwar it-test tar-raġjonevolezza tad-disposizzjonijiet testamentarji f'xenarju fejn testment qed jiġi mpunjat minhabba nuqqas ta' kapaċita' testamentarja, rilevanti jiġi wkoll osservat illi jirriżulta mill-atti li kemm kienet ilha l-konvenuta tirisjedi mat-testatriċi, jew vice versa, il-konvenuta kienet qed isarraġ ic-cheque tal-pensjoni ta' ommha u allura xi forma ta' kumpens kienet diġa qed tirċevi.
68. F'dan il-kuntest joħroġ ukoll in-nuqqas ta' raġjonevolezza tad-disposizzjonijiet testamentarji meta jitqies illi l-prelegat imħolli lill-konvenuta ma kienx ikopri biss is-sehem mill-assi tat-testatriċi iżda anke s-sehem li ma kienx tagħha u dan permezz ta' *legat di cosa altrui*.
69. Huwa minnu illi l-kejl tar-raġjonevolezza ta' disposizzjonijiet testamentarji ma hux waħdu determinanti dwar il-kapaċita' mentali tat-testatriċi, pero' meħud in konsiderazzjoni illi sal-jum tal-mewt tagħha ulied it-testatriċi kollha kienu f'relazzjoni ottima sew bejniethom sew ma' ommhom bl-atturi jżuru lill-ommmhom jew nanthom regolarment diversi drabi fil-ġimgħa jassistu wkoll f'dak li kien hemm bżonn, jikkorrobora dak li ġie konkluz mill-espert mediku. Kif miżmum fil-ġurisprudenza fuq ċitata in-nuqqas ta' razzjonalita' fid-disposizzjonijiet testamentarji ixaqilbu l-mizien lejn inkapaċita' testamentarja.
70. Fin-nota ta' sottomissjonijiet tagħhom l-atturi jsostnu illi ġie ppruvat li meta sar it-testment, xhud li ġiet indikata prezenti fuq il-kopja tat-testment ma kenitx hemm fl-ebda ħin, filwaqt li t-tieni xhud kien prezenti għal parti biss u mhux għall-qari tat-testment kollu. Il-Qorti mhix ser tikkonsidra tali sottomissjoni peress li l-mertu tagħha ma jinkwadrix ruħu la fil-premessi tal-atti promotur u lanqas fit-talbiet attriċi. L-atturi kellhom żmien suffiċjenti sabiex jekk deherilhom li l-provi akkwiziti kienu qed juru dak li allegaw fin-nota ta'

sottomissjonijiet tagħhom, li jitolbu zieda fil-premessi u/jew fit-talbiet attriċi. Ma għamlu xejn minn dan u għalhekk il-Qorti ma ser tikkunsidraha.

**Decide.**

Għal dawn il-motivi l-Qorti qed taqta' u tiddeċiedi l-kawża billi,

- 1 **Tiċhad** l-eċċezzjonijiet tal-konvenuti.
- 2 **Tilqa'** l-ewwel talba attriċi, tiddikjara illi meta Anna Bugeja għamlet it-testment tagħha fl-4 ta' Ottubru, 2012 quddiem in-Nutar Antonella Navarro ma kelliex il-fakultajiet mentali meħtieġa ai termini tal-Artikolu 597 (d) tal-Kodiċi Ċivili sabiex tagħmel testment.
- 3 **Tilqa'** t-tieni talba attriċi, tiddikjara null u bla effett l-imsemmi testment.

**Bl-ispejjeż** kontra l-konvenuti.

**Onor. Robert G. Mangion**  
**Imħallef**  
23 ta' Novembru, 2023

**Deputat Registratur**